

قال رسول الله صلى الله عليه وآله وسلم ان السحر و لشرك مقرونان
ترجمہ۔ یعنی جادو اور شرک دونوں ایک جیسے ہیں۔ (تفسیر انوار النجف جلد ۲ ص ۵۲)

جادو اور اسکے محرکات

مولف۔ وقار حسین گوہر

برائے رابطہ:

ای میل۔ gujjar110@gmail.com

نذر عقیدت

حجۃ اللہ علی الخلق شریک القرآن سید الاولیاء امام انس والجان حضرت امام صاحب العصر والزمان عجل اللہ

تعالیٰ فرجہ الشریف

کی بارگاہ اقدس میں پیش کرتا ہوں کہ ناچیز نے جو ٹوٹے پھوٹے الفاظ لکھے انکو اپنی بارگاہ میں شرف قبولیت عطا فرما کر اپنے محبوبین میں ناچیز کا نام بھی درج کر لیں تاکہ بوقت نزع، قبر و روز محشر کام آئے۔

جاروب کش درِ ماتمیان

وقار حسین

۱
بسم اللہ الرحمن الرحیم

و اتبعوا ما تتلوا لاشیاطین علیٰ ملک سلیمان و ما کفرو سلیمان و لکن الشیاطین
کفروا یعلمون السحر۔ (البقرہ آیہ ۱۰۲)

ترجمہ۔ اور ان باتوں کا اتباع کرنے لگے جو شیاطین حضرت سلیمانؑ کی سلطنت میں لوگوں کو سنایا کرتے
تھے، حضرت سلیمانؑ کا فر نہیں ہوئے بلکہ یہ شیاطین کا فر تھے جو لوگوں کو جادو سکھایا کرتے تھے۔
کتاب اصول کافی جلد ۴ ص ۱۲۸ میں لکھا ہے کہ حضرت امام محمد باقر علیہ السلام نے فرمایا کہ مومن پر
مومن کو نصیحت کرنا واجب ہے خواہ حاضر ہو یا غائب۔

الحمد للہ مملکت خداداد پاکستان میں پچانوے فیصد مسلمان بستے ہیں اور ان کی تعداد میں روز بروز اضافہ بھی
ہوتا چلا آرہا ہے مگر افسوس سے کہنا پڑ رہا ہے کہ جوں جوں زمانہ بہت تیزی سے ترقی کی منازل طے کر رہا
ہے فی زمانہ ہی ایک نہایت فتنہ انگیز فعل کی طرف لوگ مائل ہو رہے ہیں۔

ان سب سے سوال ہے جو لوگ اس نہایت ہی گندہ پیشے سے وابستہ ہیں یا بل واسطہ یا بلا واسطہ ایسی فتنہ
حرکت کرتے ہیں کیا انہوں نے اللہ کو جان نہیں دینی؟

میرے اس مضمون کے سرورق سے ہی قارئین کو اندازہ ہو گیا ہوگا کہ احقر دارصل کہنا کیا چاہا ہے، جادو
اس وقت ہمارے معاشرے میں یوں رچ بس گیا ہے جیسے کہ یہ ایک فریضہ ہو لوگ بلا جھک جادو گروں
کی خدمات بھی حاصل کر رہے ہیں اور بدلے میں ان کی خدمت بھی کر رہے ہیں۔

مقصد اس بات کا صرف یہ ہے کہ جس صاحب یا صاحبہ سے موصوف نفرت کرتے ہیں ان کو نیچا دکھایا
جائے، ان کو کسی بیماری میں مبتلا کروایا جائے، ان پر طرح طرح کی بندشیں کروائی جائے حتیٰ کہ انسان
اتنا بے رحم ہو جاتا ہے کہ اس کو قتل تک کروادیا جائے بذریعہ کالاعلم۔

میرا پہلا سوال ایسے لوگوں سے ہے کہ یہ سب کر کے آپ کو مل کیا جائے گا؟ دوسرا سوال اگر کچھ مل بھی جائے تو قبر میں اپنے مولا کو کیا جواب دیں گے؟

جادو اور اس سے منسلک تمام حرام افعال ایسے سرایت کر چکے ہیں جیسے کہ وائرس ہو ایک قاتل خاموش کی طرح دن بدن ترقی ہو رہی ہے اور افسوس اس بات کا ہے کہ کوئی بھی اس پر بات تک نہیں کرنا چاہا اور اگر کوئی اس کا شکار ہو گیا تو خواہ مخواہ دوسروں پہ شک کر کے دل میں بغض پالتا رہے گا یوں شیطان کا کام نہایت ہی آسان ہو جاتا ہے کہ دو افراد کے مابین خود کا نظام کے ذریعہ جدائی، کدورت و نفرت ڈال دی جائے۔ آئیے دیکھتے ہیں قرآن وحدیث اس پر کیا بیان کرتے ہیں

شاید کہ اتر جائے ترے دل میں مری بات

جادو کرنے یا کروانے کی وجوہات

در اصل انسان چند روحانی امراض کا شکار ہو کر ہی جادو کرنے یا کروانے کا موجب بنتا ہے اور یوں کفر کی وادی میں پہلا قدم رکھ کر اس دلدل میں اتنا ڈھنسن جاتا ہے کہ پھر واپسی کا رستہ دشوار ہو جاتا ہے۔

ہاں اگر ان امراض کا پہلے سے ہی روحانی تدارک کر لیا جائے تو پھر کفر کی جانب مائل ہونے سے انسان نہ صرف خود بچ جاتا ہے بلکہ اپنے چاہنے والوں کو بھی بچا لیتا ہے۔ آئیے دیکھتے ہیں کہ وہ کونسے امراض ہیں کہ جن کے لگتے ساتھ ہی انسان میں جادو جیسی فبیح حرکت کرنے یا کروانے کی خواہش پیدا ہو جاتی ہے۔

حسد:

سب سے پہلی بیماری کا حملہ جو کہ کافی حد تک موذی اور شدید ہوتا ہے اس کو عرف عام میں حسد کہا جاتا ہے اس مرض کا شکار فرد ہر وقت جلن محسوس کرتا ہے اور یہی جلن اس کا اپنا خون تک جلاتی رہتی ہے یہی وجہ ہے کہ اس کا حملہ اتنا شدید ہوتا ہے کہ شاید باقی امراض کا حملہ نہ بھی ہو صرف اسی کے چنگل میں حضرت انسان پھنسے اور جادو وغیرہ کی کفریہ وادی میں اپنا پہلا قدم رکھ دیا۔ اس بیماری کے نقصانات سے کیسے بچا جائے اور اسکے نقصانات دراصل ہیں کیا فرامین معصومین علیہم السلام کی روشنی میں ملاحظہ فرمائیں۔

کتاب امالی شیخ طوسی جلد ۱ ص ۳۰۷ میں حضرت علی ابن جعفرؑ نے اپنے بھائی حضرت موسیٰ ابن جعفر علیہ السلام سے روایت کرتے ہوئے انہوں نے اپنی جد اور یوں حضرت رسول خدا صلی اللہ علیہ وآلہ وسلم سے روایت کیا کہ آپؐ نے ایک دن اپنے اصحاب سے فرمایا: آگاہ ہو جاؤ گزشتہ امتوں کی بیماری تمہاری طرف سرایت کر رہی ہے اور وہ بیماری ہے حسد اس نے تمہارے بالوں کو ختم نہیں کرنا بلکہ اس نے تمہارے دین کو برباد کرنا ہے اور اس سے نجات حاصل کی جاسکتی ہے کہ انسان اپنے ہاتھ کو قابو میں رکھے

اور اپنی زبان کو قابو میں رکھے اور اپنے مومن بھائی کے عیبوں کو بیان کرنے والا نہ بنے۔

کتاب میزان الحکمة جلد ۲ ص ۲۱۷ میں لکھا ہے کہ

حضرت رسول اللہ صلی اللہ علیہ وآلہ وسلم نے فرمایا کہ حاسد خدا کی عطاؤں اور نعمتوں پر ناراض رہتا ہے جو خدا نے لوگوں میں تقسیم کی ہیں۔

نوٹ۔ قارئین کرام اس بات کی زندہ مثال آپ کو ارد گرد ماحول میں بکثرت مل جائے گی، کسی بھی انسان کو اچھا کاروبار نصیب ہوا تو اسکی چاہت کا دعویٰ کرنے والے حسد میں صف اول میں کھڑے ہونگے، اچھا گھر، گاڑی، روزگار، رشتہ، شادی وغیرہ غرض کوئی بھی دنیاوی نعمت ملے حاسدین کا ایک انبار کھڑا اس تاک میں رہتا ہے کہ کب عطاء خداوندی پر وہ اپنا دل ہلکان کرے جو اللہ نے دوسرے لوگوں کو عطا کی۔ حتیٰ کہ دنیاوی نعمت تو درکنار کوئی دینی نعمت سے بہرہ مند ہو جائے جیسے کہ مولا کی خوشنودی کیلئے کوئی نیک عمل انجام دے دیا جائے تو بھی یہی حالات نظر آئیں گے۔

آگے لکھا ہے کہ حضرت مولائے کائنات امیر المومنین علیہ السلام نے فرمایا حسد روح کی قید، شیطان کا برا جال، بدترین بیماری اور عذاب ہے۔ یہ غموں کا بوجھ تمام ذلتوں کا سرچشمہ، مار ڈالنے والی بیماری، مصیبتوں کو لانے والی چیز ہے جس کا پھل دنیا و آخرت کی بدبختی ہے۔

اسی طرح آگے لکھا ہے کہ مولا علی علیہ السلام نے فرمایا حاسد سے کبھی بھلائی یا فائدے کی توقع نہ رکھنا۔ اصول کافی جلد ۴ ص ۲۵۴ میں لکھا ہے کہ حضرت ابو عبد اللہ نے حضرت نبی کریمؐ نے فرمایا قریب ہے کہ فقیری کفر ہو جائے (جو احتیاج خدا اور بندوں دونوں کی طرف ہو) اور قریب ہے کہ حسد قضا و قدر کو قوی کر دے یعنی محسود (یعنی جس سے حسد کیا جا رہا ہو) کی نعمت زیادہ ہو۔

نوٹ۔ قارئین کرام کم از کم فرمان معصوم سے یہ بات تو واضح ہو گئی کہ حسد نہ صرف گناہ ہے حاسد خود ہی

اپنی آگ میں جلتا ہے اور محسود کی جس وجہ سے وہ حسد کر رہا ہے اللہ اسکی وہی نعمت بھی بڑھا دے گا۔ آگے لکھا ہے کہ حضرت امام محمد باقر علیہ السلام نے فرمایا حسد ایمان کو اس طرح کھا جاتا ہے جیسے کہ آگ لکڑی کو۔

پھر آگے ارشاد ہوتا ہے کہ حضرت امام جعفر صادق علیہ السلام نے فرمایا حسد سے بچو یہ کفر کی اصل بنیاد ہے۔

نوٹ۔ بے شک مولا پاک کے فرمان پاک کے سچ ہونے کی زندہ دلیل جادو ہے آپ خود ملاحظہ فرمائیں کہ حاسد جب دل میں جلتا بھنتا رہتا ہے تو اسکا اگر کوئی اور بس نہ چل رہا ہو وہ فوراً سے پہلے جادو کا سہارا لے گا اور یوں کفر کی وادی میں اسکا پہلا قدم ہوگا۔ اور مولا پاک نے نہایت ہی اختصار سے کام لیتے ہوئے یوں تفصیلاً بیان فرمادیا کہ حسد کفر کی بنیاد ہے جیسے کہ سمندر کو کوزہ میں بند کر دیا گیا ہو۔ اس فرما عالیشان کو اگر غور سے بار بار پڑھا جائے تو بہت سی امثال ابھی آپ کے ذہن میں نمودار ہونا شروع ہو جائیں گی۔ لحاظہ جادو کا پہلا بد اثر حسد اور کفر ہوا۔

حسد سے بچا جائے اور اسکا فائدہ کیا ہوگا آگے اسی کتاب میں لکھا ہے کہ حضرت امام جعفر صادق علیہ السلام نے فرمایا کہ جو لوگوں کو اللہ کی عطاؤں سے حسد نہیں کرتا وہ اللہ کے عرش کے سائے میں رہتا ہے۔ نوٹ۔ مولا علیہ السلام نے فرمایا کہ اللہ کے عرش کے سائے میں اب یہ بات تفصیل مانگتی ہے اگر ہم اس بات کی مزید تفصیل کرنا شروع کر دیں تو موضوع سے ہٹ جائیں گے لحاظہ اس بات پر اکتفا کر لیا جائے کہ حسد سے بچ کر ایک انسان عطاءے رحمت خداوندی کی موجوں کی زد میں آ کر بے بہا نیکیاں کما سکتا ہے۔ جس میں دینی اور دنیاوی نعمات کی کوئی قید نہیں۔

اس روحانی مرض کے بعد دوسرا مرض ہے تکبر یعنی کہ دوسروں کو خود سے کمتر سمجھنا اور جب آپ کسی کو کمتر سمجھ رہے ہوں اور اس پر نعماتِ خداوندی کا نزول ہو چاہے کسی بھی رنگ میں ہو تو رگِ کبر پھڑک اٹھتی ہے کہ بھئی یہ کیا ہوا بڑائی کا دعویٰ تو موصوف فرما رہے تھے اور کمتر ان سے بڑھ گیا۔ بس پھر اس مرض کے آتے ہی دوسرا دُرس جو جلدی سے اپنا اثر دکھانا شروع کرتا ہے وہ ہے حسد اور یہ دونوں بیماریاں جب انسان کو لگ جاتی ہیں تو انکی منزل بھی بعض اوقات جادو ہی ہوتی ہے۔

تکبر کے بارے میں کیا کیا فرامینِ معصومؐ ہے آئیے ملاحظہ کرتے ہیں:

تکبر:

حضرت امام جعفر صادق علیہ السلام سے پوچھا گیا کہ کم سے کم الحاد کیا ہے؟ فرمایا اسکا پست درجہ تکبر ہے۔ (اصول کافی جلد ۴ ص ۲۵۷)۔

اسی طرح آگے لکھا ہے کہ حضرت ابو جعفر علیہ السلام نے فرمایا کبر اللہ کی رد ہے متکبر خود اپنے اس بارے میں اللہ سے نزاع کرتا ہے۔

یعنی تکبر ایسا گناہِ عظیم ہے کہ جو سیدھا اللہ سے لڑائی کرنے کے مترادف ہے، مگر ہمارے معاشرہ میں اس بات کو بہت آسان لیا جاتا ہے۔ بلکہ کوئی بھی متکبر ذرا سا بھی نہیں کتراتا۔ اب جادو سے اس گناہ کا تھوڑا سا رابطہ کچھ اس طرح ہوتا ہے کہ جب کوئی شخص اس گناہ میں مبتلا ہو تو جب بھی کوئی کمتر سمجھا جانے والا شخص کوئی اعلیٰ فعل سرانجام دے تو فوراً متکبر کو یہ بات ناگوار گزرے گی کیونکہ وہ پہلے سے ہی اس گناہ میں کچھ اس طرح غرق ہو چکا ہوتا ہے کہ اس کو اس پاس کچھ بھی نظر نہیں آ رہا ہوتا حتیٰ کہ بعض اوقات اپنے عزیز رشتہ دار، بہن بھائی وغیرہ تک بھی اس کو نظر نہیں آتے۔ اسی لئے سرکارِ محمدؐ و آلِ محمدؐ نے ایسے گناہ کو اللہ کے ساتھ نزاع کرنا قرار دیا ہے۔

اسی طرح اگر آقائے خمینی کی کتاب چہل حدیث کا مطالعہ کریں تو اس کے صفحہ ۱۲۹ پر تکبر کے اسباب کچھ یوں لکھے ہیں کہ تکبر کے دیگر اسباب یہ ہیں کہ اول۔ چھوٹے دماغ کا ہونا۔ دوم۔ قابلیت و صلاحیت کا فقدان ہونا۔ سوم، پس فطرتی اور چہارم کم حوصلگی یہ اسباب بھی تکبر کا سبب بن جایا کرتے ہیں، مختصر یہ کہ جب آدمی کم ظرف ہوتا ہے تو اپنے اندر ایک کمال دیکھنے کے ساتھ ہی یا ایک امتیاز کا مشاہدہ کرتے ہی اس کو یہ گمان گزرتا ہے کہ اب وہ بھی مقام و مرتبہ کا مالک ہو گیا ہے۔

خود پسندی:

تکبر سے ملتا جلتا اور خوش فہمی کے بہت قریب ایک فعل جو اکثر دیکھنے میں آتا ہے وہ ہے خود پسندی۔ مثلاً میں آسان کرتا چلوں کہ ایک شخص مثال کے طور پر کوئی نیک دینی فریضہ سرانجام دے رہا ہے تن من دھن لگائے جا رہا ہے تا کہ خوشنودی آل محمد عطا ہو مگر ساتھ اس خوش فہمی میں جی رہا ہے کہ مجھے تو کوئی مصیبت نہیں آسکتی، میرا ہر کام بالکل صحیح احسن طریقے سے انجام پذیر ہوگا، میری جوڈیمانڈ ہوگی اسکو تو مولاً ضرور قبول فرمائیں گے اور جیسے ہی ذرا سا جھٹکا لگا تو لگے اول فول بکنے کہ میرے ساتھ ایسا کیوں ہوا، کیا میں عزادار نہ تھا کہ نمازی نہ تھا وغیرہ یہ تھی مختصر آسان تفسیر لفظ خود پسندی کی۔

خود پسندی میں مبتلا شخص کیسے جادو و نوہ کی طرف راغب ہوگا اسکی زندہ مثال جب بھی کوئی ایسا شخص جو اس سے بڑھ کر کوئی کام سرانجام دے تو خود پسند کے دماغ میں ایک خود کار نظام موثر ہو جائے گا اور ساتھ ہی حسد و تکبر کے جراثیم پروان چڑھنا شروع ہو جائیں گے اور وہ بھی آخر کار اس برائی کا سہارا لیکر مخالف کو ناکوں چنے بوانے کیلئے میدان گمراہی میں داخل ہو جائے گا۔

خود پسندی کے بارے معصومین علیہم السلام کیا فرماتے ہیں ملاحظہ کرتے ہیں۔

اصول کافی جلد ۲ ص ۲۶۲ میں لکھا ہے کہ حضرت ابو عبد اللہ علیہ السلام نے فرمایا جس کے اندر خود پسندی

داخل ہوگئی وہ ہلاک ہو گیا۔

اسی طرح آگے لکھا ہے کہ باب الحوائج حضرت امام موسیٰ کاظم علیہ السلام سے راوی نے عجب یعنی خود پسندی کے بارے میں پوچھا جس سے عمل فاسد ہو جاتا ہے۔ فرمایا عجب کے درجات ہیں ایک ان میں سے یہ ہے کہ بندہ اپنے برے عمل کو اچھا سمجھے اور مغرور ہو کر یہ گمان کرے کہ وہ اچھا کام کر رہا ہے دوسرے عبادت کا اپنے رب پر احسان رکھے حالانکہ اللہ کا احسان اس پر ہے۔

کتاب چہل حدیث ص ۹۳ میں اسی حدیث کی شرح میں لکھا ہے کہ علمائے کرام کے نزدیک عجب کا مطلب اپنے اچھے عمل کو بڑا سمجھنا اور زیادہ خیال کرنا اور اس پر خوش و مسرور ہونا اور اس عمل پر ناز کرنا اور اپنے آپ کو حد تقصیر سے خارج سمجھنا (یعنی کہ خود سے کوئی غلطی سرزد نہیں ہو سکتی)۔ لیکن اپنے عمل پر خوش ہونا اور اللہ سے تواضع و فروتنی اور اس توفیق پر شکر گزار ہونا عجب نہیں بلکہ ممدوح ہے۔

محدث عظیم علامہ مجلسی خود بزرگ شیخ اجل بہالدین عاملی کے حوالہ سے نقل کرتے ہیں کہ بیشک اعمال صالحہ (عزادری، نماز، روزہ وغیرہ) کرنے والے حضرات کے دل میں ان اعمال سے ایک مسرت و سرور پیدا ہوتا ہے کہ اس سے یہ اعمال سرزد ہوئے اور اسی کے ساتھ وہ ان کی کمیوں اور نقائص کی طرف سے بھی خوفزدہ ہو کہ کہیں یہ نعمت مجھ سے چھن نہ لی جائے۔

اصول کافی جلد ۴ ص ۲۶۲ میں لکھا ہے کہ حضرت امام جعفر صادق علیہ السلام نے فرمایا ایک شخص کام کرتا ہے درآنحالیکہ وہ خوفزدہ ہے پھر ایک نیک کام کرتا ہے جس سے اس میں خود پسندی پیدا ہو جاتی ہے حضرت نے فرمایا اسکی پہلی خوف کی حالت اس خود پسندی سے بہتر ہے۔

مولا پاکؑ نے کوزے میں سمندر بند کر دیا ہے سمجھنے والے کیلئے اشارہ ہی کافی ہوتا ہے کہ ہر حال میں ڈرتے رہو۔ اسی میں نجات ہے ورنہ انجام سوائے ندامت کچھ نہیں۔

یوں ایک لمبی فہرست بن جاتی ہے ان سب بیماریوں کی جو کہ آخر میں جا کر جادو جیسے مہلک مرض کی شکل اختیار کر لیتی ہیں۔ قارئین کرام جادو ایسا فتنہ اور ناپسندیدہ عمل ہے کہ اللہ تعالیٰ اور اللہ کے پاک نبی کریمؐ نے اس سے نفرت و بیزاری کا اظہار کیا۔

گناہان کبیرہ میں بھی ایک جادو بھی شمار کیا جاتا ہے اور گناہ کبیرہ سیدھا جہنم کی طرف رہنمائی کرتا ہے۔ کتاب من لا یحضرہ الفقہ جلد ۳ ص ۳۵۴ حدیث ۴۹۳۲ میں لکھا ہے کہ

حضرت شاہ عبدالعظیم حسنی علیہ السلام نے ابی جعفر محمد بن امام علی الرضا علیہ السلام انہوں نے نے والی خراسان مولا غریب طوس امام علی رضا علیہ السلام اور پھر انہوں نے اپنی جد پاکؑ انہوں نے امام جعفر صادق علیہ السلام سے روایت کی (جس میں گناہان کبیرہ کی مکمل تفصیل بتلائی گئی ہم اختصار کے ساتھ فقط اپنے موضوع پر لکھیں گے)۔

- ۱۔ اللہ کے ساتھ شرک۔ ۲۔ اللہ کی رحمت سے مایوسی۔ ۳۔ اللہ کے داو سے نڈر ہونا۔ ۴۔ حقوق والدین سے کوتاہی۔ ۵۔ کسی نفس کا ناحق قتل کرنا۔ ۶۔ کسی پاک دامن پر تہمت لگانا۔ ۷۔ یتیم کا مال کھانا۔ ۸۔ جنگ سے فرار کرنا۔ ۹۔ سود خوری۔ ۱۰۔ اور سحر (یعنی جادو) اس لئے کہ سورہ بقرہ ۱۰۲ میں اللہ ارشاد فرماتا ہے باوجود یقیناً جان چکے تھے کہ جو شخص ان برائیوں کا خریدار ہو اوہ آخرت میں بے نصیب ہے۔ ۱۱۔ زنا۔ ۱۲۔ عدا کھائی جانے والی جھوٹی قسم۔ ۱۳۔ خیانت۔ ۱۴۔ زکوٰۃ مفروضہ کا انکاری۔ ۱۵۔ جھوٹی گواہی اور گواہی چھپانا۔ ۱۶۔ شراب نوشی۔ ۱۷۔ عدا نماز کا ترک کرنا۔ ۱۸۔ عہد شکنی وعدہ خلافی۔ ۱۹۔ قطع رحم۔ یہاں پر مولانا نے ہر گناہ کے بیان کرنے کے ساتھ استدلال آیہ مجیدہ کے ساتھ پیش کیا ہمارا چونکہ موضوع جادو ہے اس لئے اس پر مولانا کی طرف سے پیش کی جانے والی آیت ہی سرنامہ کلام بنائی گئی کہ سورہ بقرہ کی ۱۰۲ آیہ مجیدہ ہی جادو کرنے اور کروانے والے کا بطلان پیش کرتی ہے بلکہ سخت

عذاب کی وعید بھی سناتی ہے۔

اب ایک اور اہم مسئلہ کی طرف ہم نشاندہی کر کے آیہ مجیدہ کی تفسیر پر غور کریں گے کہ اگر علامہ حسین بخش جاڑا صاحب کی تفسیر انوار النجف میں اسی آیہ کی ذیل میں تفسیر دیکھیں تو علامہ صاحب نے تفسیر لکھنے کے بعد علمائے شیعہ امامیہ کی جانب سے ایک فتویٰ بھی لکھا کہ جادو گر کی سزا قتل ہے کوئی بھی جادو کرے وہ واجب القتل ہے۔ بالکل اسی بات کو اگر حدیث کی رو سے دیکھا جائے تو

کتاب من لا یحضرہ الفقیہ جلد ۳ ص ۳۵۹ حدیث ۴۹۳۸ میں سکونی روایت کرتا ہے مولا امام جعفر صادق علیہ السلام سے کہ مولا و آقا سرود و جہاں صلی اللہ علیہ وآلہ وسلم نے ارشاد فرمایا کہ مسلمان ساحر جادو گر کو قتل کر دیا جائے گا اور کافر ساحر جادو گر کو قتل نہیں کیا جائے گا عرض کیا گیا یا رسول اللہ کفار کے ساحر کو کیوں قتل نہیں کیا جائے گا آپؐ نے فرمایا کیونکہ شرک سحر سے بڑی چیز ہے اور سحر اور شرک دونوں قریب قریب ہیں۔

اسی طرح آگے آیہ مجیدہ کی تفسیر بیان کی جا رہی ہے کہ سحر سراسر باطل ہے چاہے کرنے والا مسلمان ہے یا کافر یہ سراسر ہی کفر ہے۔

کیا جادو صریح گمراہی و کفر ہے؟

اللہ تعالیٰ قرآن مجید میں فرماتا ہے و اتبعوا ما تتلوا لالشیطن علیٰ ملک سلیمان و ما

کفرو سلیمان و لكن الشیطن کفروا یعلمون السحر۔ (البقرہ آیہ ۱۰۲)

ترجمہ۔ اور ان باتوں کا اتباع کرنے لگے جو شیاطین حضرت سلیمان کی سلطنت میں لوگوں کو سنایا کرتے تھے، حضرت سلیمان کا فر نہیں ہوئے بلکہ یہ شیاطین کا فر تھے جو لوگوں کو جادو سکھایا کرتے تھے۔

اس آیہ مجیدہ کی تفسیر کرنے سے پہلے اگر ہوش و حواس سے انسان خود اس آیہ پاک کی تلاوت کر لے تو ساری بات اس کو سمجھ آ جائے گی کہ جادو سراسر کفر ہے۔ اور کفر گمراہی کی وادی اور جہنم میں جانے کی دلیل ہے کہ جس کا مرہ قبر میں عذاب الہی کی صورت میں خوب ملے گا۔

جادو کی ابتداء و موجد:

کتاب تفسیر صافی جلد ۱ ص ۲۴۹ میں بحوالہ تفسیر قمی و تفسیر عیاشی لکھا ہے کہ حضرت امام محمد باقر علیہ السلام سے روایت ہے کہ جب حضرت سلیمان علیہ السلام کا انتقال ہو گیا تو ابلیس نے جادو ایجاد کیا اور پھر اسے ایک کتاب میں تحریر کر ڈالا اور لپیٹ کر اسکی پشت پر تحریر کیا کہ یہ علم کا وہ ذخیرہ و خزانہ ہے جسے آصف بن برخیا نے سلیمان بن داود کی حکومت کیلئے وضع کیا جو شخص یہ اور یہ چاہتا ہو وہ ایسا عمل کرے۔ پھر اس کتاب کو شیطان نے تخت کے نیچے دفن کر دیا اور انہیں اس کتاب کو پڑھنے کا کا مشورہ دیا کافروں نے کتاب کو پڑھ کر کہا حضرت سلیمان نے اس علم کو پڑھ کر ہم پر غلبہ حاصل کیا۔ مومنین نے کہا نہیں ایسا نہیں ہے بلکہ وہ اللہ کے عبد اور اس کے پیغمبر تھے اللہ تعالیٰ نے اسی بات کو قرآن میں بیان کیا و اتبعوا ما تتلوا لالشیطن علیٰ ملک سلیمان۔ یعنی جادو کی تعلیم۔

نوٹ۔ بالکل یہی روایت اہلسنت والجماعت کے جلیل القدر علامہ سیوطی نے اپنی کتاب

تفسیر درمنثور جلد ۱ ص ۲۵۹ میں بحوالہ امام ابن جریر اور ابن ابی حاتم نے ابوالعالیہ بروایت حضرت نبی کریم صلی اللہ علیہ وآلہ وسلم نقل کیا لحاظہ متن دوبارہ لکھنے کی بجائے مکمل حوالہ لکھ دیا گیا ہے۔

کیا جادو کرنا اور کروانا کفر ہے؟

جواب جی ہاں۔ اس بات کی زندہ دلیل یہی آیہ مجیدہ ہے اور حدیث معصومہ بھی اسی بات کی گواہی دیتی ہے کتاب عیون اخبار الرضا جلد ۱ باب ۲ ص ۲۶۶ میں لکھا ہے کہ بخذف اسناد حضرت امام جعفر صادق علیہ السلام سے روایت ہے کہ آپ نے قرآن کی اس آیہ کی تفسیر کچھ یوں فرمائی

و اتبعوا ما تتلو الا شیطین علی ملک سلیمان و ما کفرو سلیمان یعنی کافر شیطین نے لوگوں میں یہ مشہور کیا تھا کہ حضرت سلیمان جادو کرتے تھے اور زچہ جات کی وجہ سے حکومت حاصل کرنے میں کامیاب ہوئے تھے اور انکا عظیم ملک جادو کا مرہون تھا۔ اور اگر ہم بھی وہی جادو شروع کر دیں تو دولت و حکومت حاصل کر سکتے ہیں۔ اللہ نے ان کی تردید کی و ما کفرو سلیمان یعنی حضرت سلیمان نے کفر نہیں کیا۔ یعنی وہ جادو گر و ساحر ہرگز نہ تھے کیونکہ ساحر کافر ہوتے ہیں۔

نوٹ۔ اس بات کے بعد دو مستند دلائل یعنی قرآن و حدیث سے ہم کو مل جاتے ہیں کہ جادو کرنا گویا کفر کرنا ہے۔ قرآن نے واضح اور روشن دلائل کے ساتھ ہر کسی پہ ۱۴۰۰ سال پہلے یہ بیان کر دیا کہ لوگو جان لو جادو کفر ہے کرنے والا کافر ہے اور یقیناً کافر جہنمی ہے لحاظہ جب تک سانس باقی ہے توبہ کی گنجائش باقی ہے ورنہ سانس کی تار ٹوٹ جانے کے بعد کسی کے پاس مہلت نہیں رہے گی۔

اسی طرح اہل سنت کی تفسیر درمنثور جلد ۱ ص ۲۷۶ میں لکھا ہے کہ

علامہ سیوطی بحوالہ امام الہز اور حاکم روایت کرتے ہیں بحوالہ حضرت عبداللہ بن مسعود کہ جو کسی کا ہن یا جادو گر کے پاس گیا اور اس کی باتوں کی تصدیق کی تو اس نے حضرت نبی کریم صلی اللہ علیہ وآلہ وسلم

کا انکار کیا اور جو کچھ ان پر اتارا گیا اس کا انکار کیا۔

اسی طرح آگے بحوالہ امام عبدالرزاق نے صفوان بن مسلم سے روایت کیا حضرت نبی کریمؐ فرماتے ہیں جس نے تھوڑا یا زیادہ جادو سیکھا تو اللہ کی طرف سے یہ اس کا آخری عہد ہوگا۔

اہل سنت کی معروف تفسیر مظہری جلد ۱ ص ۱۴۴ میں بھی اس آیت کی تفسیر کچھ یوں درج ہے۔

حضرت سلیمان علیہ السلام نے سحر نہیں کیا، سحر کو کفر سے تعبیر کیا گیا ہے اور نبی کفر سے معصوم ہوتا ہے۔ آگے لکھتے ہیں کہ علامہ بغوی کے نزدیک سحر کا وجود اہل سنت کے نزدیک حق ہے مگر اس پر عمل کرنا کفر ہے۔ آگے صاحب تفسیر قاضی ثناء اللہ پانی پتی لکھتے ہیں کہ میں کہتا ہوں اللہ تعالیٰ نے جادو کو کفر سے تعبیر کیا اور ان آیات سے یہ معلوم ہوتا ہے کہ جادو کے کل یا اکثر الفاظ و اعمال کفر ہیں اور شرائط ایمان کے بالکل مخالف ہیں اور شیطان آدمی سے تب ہی راضی ہوتا ہے جب وہ کفر کرے۔

شیعہ مذہب کے معروف عالم حسین بخش جاڑا صاحب اپنی تفسیر انوار النجف جلد ۲ ص ۱۵۲ میں اسی آیت کی تفسیر بیان کر کے ایک نوٹ تحریر کرتے ہیں کہ علمائے شیعہ نے تسخیر جنات یا ملائکہ، تسخیر ہمزاد، عمل مسمریزم، عمل کہانت، تسخیر ارواح اور شعبہ بازی اور ایسے منتر جن کا معنی و مفہوم سمجھ میں نہ آئے ان سب کو بھی جادو کی اقسام سے تعبیر کیا اور انکا ارتکاب گناہ کبیرہ ہے جو ان کو جائز قرار دے اس پر کفر کا فتویٰ عائد کیا ہے۔

کتاب تفسیر صافی والی روایت علامہ صاحب نے بھی نقل کی۔ اور ساتھ یہ اضافہ کیا کہ بحوالہ کتاب وافی کہ حضرت رسول خدا صلی اللہ علیہ وآلہ وسلم نے فرمایا بے شک سحر اور شرک دونوں ایک جیسے ہیں۔ نوٹ۔ پاک نبی کریمؐ کا فرمان عالیشان کہ جادو اور شرک برابر ہیں تو یہ آپ سب بخوبی جانتے ہیں کہ شرک ایسا گناہ کبیرہ ہے جس کی کوئی معافی نہیں۔

ہمارے مولا کیا فرماتے ہیں؟

ہم مولا علی علیہ السلام کے نام لیوا ہیں مگر مولا پاکؑ نے کیا فرمایا کیا کبھی کسی نے اس پر بھی غور کیا۔
 کتاب تفسیر امام حسن عسکریؑ (اردو ترجمہ آثار حیدری) ص ۷۶ میں لکھا ہے کہ مولائے متقیان علیہ
 السلام نے فرمایا اے ہمارے شیعو! اللہ سے ڈرو اور آتش جہنم کا ایندھن بننے سے بچو اور کافر نہ بنو اور اپنے
 مومن بھائیوں پر ظلم نہ کرو تا کہ اس آگ سے محفوظ رہو اور جو کوئی اپنے مومن بھائی پر جو ہم سے دوستی
 کرنے میں اس کا شریک ہے ظلم کریگا اللہ اسکو آتش جہنم میں ڈالے گا اور بھاری بھاری بیڑیاں اور طوق
 اس کو پہنائے گا اور ہماری شفاعت کے بغیر اس سے نجات پایگا اور ہم ہرگز اللہ سے اسکی شفاعت نہ
 کریں گے جب تک وہی اسکا مومن بھائی اسکی شفاعت نہ کریگا اگر وہ اسکی خطا معاف کر دے گا تو پھر ہم
 بے شک ہم اسکی شفاعت کریں گے ورنہ ایک عرصہ دراز تک وہ عذاب میں مبتلا رہے گا۔

مومن کے مومن پر سات حقوق واجب ہیں:

کتاب امالی شیخ طوسی جلد ۱ ص ۲۵۱ میں لکھا ہے کہ معلیٰ بن خنیسؓ بیان کرتے ہیں کہ میں نے حضرت ابو
 عبد اللہ امام جعفر صادق علیہ السلام کی خدمت میں عرض کیا اے فرزند رسولؐ یہ فرمائیں کہ ایک مومن کا
 اپنے دوسرے مومن بھائی پر کیا حق واجب ہے؟

آپؑ نے فرمایا: ایک مومن پر دوسرے مومن بھائی کے سات حقوق واجب ہیں اور ان حقوق میں سے
 کوئی بھی ایسا حق نہیں جو کہ اسے پورا نہ کیا جائے اور اسکے خلاف کرنیوالا اللہ کی ولایت سے خارج ہو
 جائے گا اور اللہ کی اطاعت کو ترک کرنے والا شمار ہوگا اور بارگاہ خداوندی میں اس کیلئے کوئی اجر و ثواب
 نہیں۔

میں نے عرض کیا: فرمائیں وہ حقوق کون سے ہیں؟

آپؐ نے فرمایا: اے معلىٰ! تم پر افسوس ہے تم پر مہربان ہوں میں ڈرتا ہوں کہ کہیں ایسا نہ ہو جائے کہ تم ان حقوق کو ضائع کر دو اور انکی حفاظت نہ کر سکو اور انکی تعلیم حاصل کرنے کے بعد ان پر عمل نہ کر پاؤ۔

معلىٰ بیان کرتے ہیں۔ میں نے خدمت امام علیہ السلام میں فرمایا: مولاً! اللہ کی طاقت و قدرت کے علاوہ کوئی نہیں ہے اور وہ اللہ علی العظیم ہے اور اسکی طاقت و قدرت اگر شامل حال ہوگئی تو میں عمل یعنی ان حقوق کی ادائیگی کرونگا۔

آپ علیہ السلام نے فرمایا:

☆ ان حقوق میں سے سب سے آسان حق یہ ہے کہ ایک مومن اپنے دوسرے مومن بھائی کے لئے وہی چیز پسند کرے جو وہ اپنے لئے پسند کرتا ہے اور جس کو اپنے لئے پسند نہیں کرتا وہ اس کے لئے بھی نہ پسند کرے۔

☆ دوسرا حق یہ ہے کہ اپنے مومن بھائی کی حاجت روائی کیلئے کوشش کرے اور اس کو خوش کرے اور اس کی بات کی مخالفت نہ کرے۔

☆ تیسرا حق یہ کہ اپنی جان، مال، پاؤں اور زبان کے ذریعے اسکے ساتھ رہے۔

☆ چوتھا حق یہ کہ اپنے مومن بھائی کی آنکھ بن جائے اسکی دلیل بن جائے اس کیلئے آئینہ بن جائے اور اس کیلئے قمیص بن جائے یعنی اسکے عیبوں پر پردہ پوشی کرے۔

☆ پانچواں حق یہ کہ اگر وہ بھوکا ہے تو تم پھر پیٹ بھر کر نہ کھاؤ اور وہ بے لباس ہے تو تم بھی لباس زیب تن نہ کرو اور وہ پیاسا ہے تو خود سیراب نہ ہو۔

☆ چھٹا حق یہ ہے کہ اگر تمہاری بیوی بھی ہو اور نوکر بھی ہو اور تمہارے مومن بھائی کے پاس نہ بیوی ہو اور نہ نوکر تو پھر تم اپنا نوکر اسکی خدمت میں روانہ کرو تا کہ وہ نوکر اس کیلئے کھانا پکائے اسکے کپڑے دھوئے اور

اور اس کیلئے بستر بچائے۔

☆ ساتواں حق یہ ہے کہ اگر وہ قسم اٹھائے تو اس قسم سے برات دلوائے (یعنی کفارہ ادا کرو) وہ دعوت دے تو اس کو قبول کرو، اگر وہ مرجائے تو اسکے جنازہ میں شمولیت کرو، اگر بیمار ہے تو اس کی تیمارداری کرو اور خود بہ نفس نفیس اسکی حاجت کو پورا کرنے کی کوشش کرو۔ اگر تمہیں معلوم ہو جائے کہ وہ ضرورت مند ہے تو انتظار نہ کرو کہ وہ تم سے سوال کرے اور پھر تم اسکی ضرورت کو پورا کرو نہیں اسکے سوال کے بغیر اسکی ضرورت کو پورا کرو۔

پس جب تم اپنے مومن بھائی کے ان حقوق کی حفاظت کی ہے تو اطمینان رکھو تم نے اپنی ولایت اور دوستی کو اسکی دوستی سے ملا دیا ہے اور اسکی دوستی کو اللہ کی دوستی سے ملا دیا ہے۔

حرف آخر:

قارئین کرام درج بالا گزارشات لکھنے کا مقصد فقط ایک ایسے حساس موضوع کی طرف توجہ دلانا مقصود تھا کہ جس کے بارے میں ہم اپنے کسی رازدان سے تو بات کر لیں گے مگر سر عام کم از کم میں نے جادو کی مذمت کرتے کسی کو نہیں سنا۔ جب اللہ کی کتاب رسول و آل رسول کا فرمان عالی شان اس کی تردید کھلے لفظوں میں کر رہے ہیں کیوں نہ ہم بھی اسکی کھلم کھلا مذمت کریں؟ یہ ایسا فتیح گناہ ہے کہ جو شرک سے متصل ہے اور شرک کی معافی کوئی نہیں لحاظ کم از کم ان افراد پر بھی یہ گزارشات ناچیز کی طرف سے بھی اتمام حجت کرنے کی ایک ادنیٰ کوشش ثابت ہوگی کہ جو پہلے نہیں جانتا تھا اب جان لے بے شک موت کا فرشتہ آنے تک تو بہ کا دروازہ کھلا ہے۔

کلام آخر:

جادو کرنا اور کرانا سراسر گمراہی اور کفر ہے دنیاۓ اسلام کے آج تک جتنے بھی فرقے معرض وجود میں آچکے ہیں ان میں سے کسی کہ کوئی بھی کتاب اٹھا کر دیکھ لیں کوئی بھی کم از کم جادو کے حق میں بیان نہیں دے گا۔ سب سے بڑھ کر کلام الہی افضل ہے اور اللہ تعالیٰ خود جب قرآن مجید میں فرما رہا ہے کہ یہ کام سراسر کفر ہے تو پھر افسوس ہے ایسے مسلمان پر جو کلمہ لا الہ بھی کہتا ہو اور شیطان کی پیروی میں جادو جیسا فعل بھی سرانجام دیتا ہو۔

اب بھی وقت ہے کیونکہ سانس کا تار ٹوٹنے سے پہلے توبہ کی گنجائش اللہ تعالیٰ نے دے رکھی ہے، اگر کوئی سچے دل سے توبہ کر لے اور جادو، ٹونہ ٹونے وغیرہ سے باز آ جائے تو رحمت الہی بے شک اس کے ساتھ رحمت ہی برتے گی کیونکہ توبہ کا دروازہ ہمیشہ کھلا ہے، مگر توبہ کے ساتھ معرفت کا ہونا بھی ضروری ہے لوگ جس چیز کیلئے سب سے زیادہ تگ و دو کرتے ہیں وہ ہے جنت اور جنت بغیر حب آل محمدؐ ملنا ناممکن ہے اس سلسلے میں تین روایات پیش کر کے اجازت چاہوں گا کہ کتاب ثواب الاعمال و عقاب الاعمال ص ۲۲۱ میں لکھا ہے کہ

۱۔ ابو حمزہ سے روایت ہے کہ بیمار کر بلا، مسافر شام حضرت سید سجاد امام زین العابدین علیہ السلام فرماتے ہیں کہ: مولاً راوی سے عرض کرتے ہیں کونسا خطہ زمین میں سب سے افضل ہے؟ میں نے عرض کی اللہ اس کا رسولؐ اور فرزند رسولؐ بہتر جانتے ہیں۔ فرمایا افضل ترین خطہ رکن و مقام کے درمیان کا حصہ ہے اگر کوئی شخص جتنی عمر نوح علیہ السلام کو اپنی قوم میں ملی نو سو پچاس ۹۵۰ سال۔

اس مقام میں دن میں روزے اور رات کو قیام کرتے ہوئے گزار دے پھر اللہ سے ہماری ولایت کے بغیر ملاقات کرے تو اسے یہ چیزیں کوئی فائدہ نہیں پہنچائیں گی۔

۲۔ اسی کتاب کے صفحہ ۲۲۲ میں لکھا ہے کہ حضرت امام جعفر صادق علیہ السلام کی خدمت میں سوال ہوا کہ مولا حضرت نبی کریمؐ کی اس حدیث پاک کی وضاحت کریں؟ کہ جو شخص اپنے امام کی معرفت کے بغیر مرا جاہلیت کی موت مرا۔ سے کیا مراد ہے؟

امام کی معرفت کی محتاجی سب سے زیادہ اس وقت ہوگی جب اسکی روح اس حد تک پہنچ جائے گی مولاؑ پاک نے اپنے ہاتھ سے سینہ کی طرف اشارہ کیا اور پھر راوی سے فرمایا بیشک تم اچھے امر پر ہو۔

۳۔ اہلسنت والجماعت کی مشہور اور معرکتہ آلاء کتاب ینایع المودۃ مولف علامہ شیخ سلیمان حنفی قندوزی صفحہ ۴۱۷ میں رقمطراز ہیں کہ

حافظ جعانی نے حدیث بیان کی کہ حضرت امام زین العابدین علیہ السلام نے فرمایا ہم لوگ چلنے والی کشتی ہیں جو بھنوروں میں چلتی ہے۔ جو اس پر سوار ہوگا مامون ہوگا، جو اس کو چھوڑے گا غرق ہو جائے گا۔ اور مناقب میں ثابت ثمالی حضرت علی ابن الحسین علیہ السلام سے روایت کرتے ہیں کہ اللہ تعالیٰ اور حجت خدا کے درمیان کوئی پردہ نہیں ہے اور نہ ہی اللہ کا اس حجت کے سامنے کوئی راز مخفی ہے۔ ہم لوگ اللہ کے دروازے، ہم صراط مستقیم کے دروازے ہیں، ہم اللہ کے علم کا ظرف ہیں، ہم اللہ کی وحی کے ترجمان ہیں، ہم اسکی توحید کے ارکان ہیں اور اسکے راز کا مقام ہیں۔

قارئین کرام! میں مل کر دعا کریں کہ ہمارے مولا و آقا حضرت صاحب العصر والزمان عج کا ظہور پر نور جلد از جلد ہوتا کہ گمراہی، جہالت، کفر و جادو کے پردے چاک ہوں اور حقیقی نور خدا کی روشنی سے ہم سب نور ہوں اور سب سے بڑی دعا اور سب دعاؤں کی دعا حضرات محمد و آل محمد کے پاک گھرانے کا انتقام وارث محمد و آل محمد خود جلد از جلد لیں۔ الہی آمین۔

ختم شد

الحمد للہ آج مورخہ ۷۰ مارچ ۲۰۱۷ء بروز منگل مطابق ۷۰ جمادی الثانی بتوفیق امام زمانہ عجل اللہ تعالیٰ فرجہ الشریف جادو اور اسکے محرکات کا اختتام اپنے انجام کو پہنچا۔

ماخذ کتب۔

قرآن مجید۔ کتاب امالی شیخ طوسی (اردو ترجمہ)۔ کتاب ثواب الاعمال وعقاب الاعمال (اردو ترجمہ)۔
کتاب تفسیر صافی۔ کتاب تفسیر انوار الجف۔ کتاب تفسیر امام حسن عسکریؑ (اردو ترجمہ آثار حیدری)۔
کتاب میزان الحکمة۔ کتاب عیون اخبار الرضاؑ (اردو ترجمہ)۔ کتاب اصول کافی (ترجمہ الثانی)
کتاب من لا یحضر الفقیہ (اردو)۔ کتاب چہل حدیث (بانی انقلاب آقائے خمینی)۔

اہلسنت ماخذ کتب۔ کتاب تفسیر درمنثور (اردو ترجمہ علامہ جلال الدین سیوطی)۔

کتاب تفسیر مظہری (جناب علامہ قاضی ثناء اللہ پانی پتی)۔

کتاب ینایع المودۃ۔ (علامہ شیخ سید سلیمان خفی قندوزی)